



આપ્તસ્વજન તો

આપ્તસ્વજન તો તેને રે કહીએ,

જેના પર મૂકી શકીએ આપણે વિશ્વાસ.

વળી તેની વરતના હોય જ એવી કે,

કદીયે ના થાય કોઈને ક્યારેય અવિશ્વાસ.

ગમ્મે તેવું ખોખું હોયે કાળું-ધોળું પરાકૃત,

આત્મા કબૂલે 'ઈ' વાતું નિર્વિવાદ.

બ્રહ્માનાં વાક્યો ને અપૂરવી ચેતનવાણી,

કરાવે છે આપણો સર્વાંગી વિકાસ.---આપ્તસ્વજન...

ક્યક્ય બુદ્ધિની સુણવાથી કોઈનોયે,

શમતો નથી ભાઈ અનાત્મી ઉકળાટ.

મતભેદ પાડે જગ-બુદ્ધિ વિપરીત,

નિરાગ્રહી નિરિચ્છકનો સ્વાતમી મેવાસ.-----વળી તેની...

જગાધ્યાસ ભુલાવી દે પૌરુષી 'આપ્તવાણી',

સજ્જવનમૂર્તિ જ ટાળે દેહાધ્યાસ.

ઘાટ વિનાના નિર્મળ પ્રેમની,

પંદરે ક્ષેત્રોમાં ફેલી જો સુવાસ.---આપ્તસ્વજન...

મનો-બુદ્ધિ ચંચળતા બતાવે જે કાંઈ દૃશ્યો,

તેને જાણે અચંચળ આતમ-પ્રકાશ.

'દાદા' પાસે બેસવાથી ગમ્મે તેવી અવસ્થામાં,

શુદ્ધ થઈ જાયે બધા શ્વાસોચ્છવાસ.---આપ્તસ્વજન...

મોક્ષ તો માંહી જ પડિયો છે ભરપટ્ટે,

મોક્ષદાતા મળે ત્યારે છૂટે મિથ્યાભાસ.

જગધામી સંકલ્પ-વિકલ્પોથી છેટા રાખે,

ઉપયોગે શુદ્ધિ માટે પાંચ આજ્ઞા ખાસ.---આપ્તસ્વજન...